

តុលាការកំពូល
សំណុំរឿង រដ្ឋប្បវេណី
លេខ:២៦២
ចុះថ្ងៃទី៣០ ខែសីហា ឆ្នាំ២០០១

សាលដីកា
លេខ:២២២
ចុះថ្ងៃទី២៥ ខែធ្នូ ឆ្នាំ២០០១

ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

តាងនាមប្រជារាស្ត្រខ្មែរ
តុលាការកំពូល

បានបើកសវនាការជំនុំជំរះជាសាធារណៈ នៅថ្ងៃទី២៥
ខែធ្នូ ឆ្នាំ២០០១ ដោយមានសមាសភាពដូចតទៅ:
១-ឯកឧត្តម **ឌិត មុន្នី** ជាប្រធាន
២-លោក **ជីវ កេង** ជាចៅក្រម
៣-លោក **គង់ កីរុណ** ជាចៅក្រម
៤-លោក **ប្រាក់ គឹមសាន** ជាចៅក្រមរបាយការណ៍
៥-លោក **សោម សិរិឡ** ជាចៅក្រម

ក្រឡាបញ្ជី

-លោក **អ៊ូ សុផុន**

តំណាងមហាអយ្យការ

-ឯកឧត្តម **ជួន ស៊ុនឡេង** ជាអគ្គព្រះរាជអាជ្ញារង

ដើម្បីជំនុំជំរះលើបណ្តឹងសាទុក្ខពីសាលដីកាលេខ ៤៤(ឈ) ចុះថ្ងៃទី២៩ ខែមីនា ឆ្នាំ២០០១
នៃសំណុំរឿងរដ្ឋប្បវេណីលេខ៥៧៨ ចុះថ្ងៃទី២៥ ខែសីហា ឆ្នាំ២០០០ របស់សាលាឧទ្ធរណ៍ ។

រវាងម្ចាស់បណ្តឹងសាទុក្ខឈ្មោះលោក ឯម ប៊ុនថា តំណាងដោយលោកមេធាវី ទូច ឆេងតិច
អាយុ៣៣ឆ្នាំ ជាតិខ្មែរ ទីលំនៅផ្ទះលេខ១២៨ ផ្លូវ ៤៣២ សង្កាត់ទំនប់ទឹក ខណ្ឌចំការមន ក្រុងភ្នំពេញ
ឪពុកឈ្មោះ ពីវ គួយ(រ) ម្តាយឈ្មោះទូច អ៊ីវ (រ) ប្រពន្ធឈ្មោះទូច សុធាវី ។

- និងចុងបណ្តឹងសាទុក្ខឈ្មោះជា បូរ៉ាត ភេទប្រុស អាយុ៤៧ឆ្នាំ ជាតិខ្មែរ មុខរបរ
អនុប្រធាននាយកដ្ឋានហិរញ្ញវត្ថុ ក្រសួងការបរទេស (តំណាងក្រសួងការបរទេស) ទីលំនៅផ្ទះលេខ៨៧
ផ្លូវមុនីរ័ត សង្កាត់ផ្សារដើមគរ ខណ្ឌទួលគោក ក្រុងភ្នំពេញ ឪពុកឈ្មោះ ជា ទ្រី (រ) ម្តាយឈ្មោះលន់
ស៊ីឆេង (រ) ។

-អំពីវិវាទ: សុំរំលាយកិច្ចសន្យាជួលអសង្ហារឹម ចុះថ្ងៃទី ០១-០១-៩៥ និងទាមទារប្រាក់ឈ្នួល ។

បានឃើញបណ្តឹងសាទុក្ខលេខ ១៣៤ ចុះថ្ងៃទី២០ ខែមេសា ឆ្នាំ២០០១ របស់លោកទូច
ឆេងតិចមេធាវី និង តំណាងឱ្យភាគី ឯម ប៊ុនថា ប្តឹងមិនសុខចិត្តពីសាលដីកា រដ្ឋប្បវេណីលេខ
៤៤(ឈ)ចុះថ្ងៃទី២៩ ខែមីនា ឆ្នាំ២០០១ របស់សាលាឧទ្ធរណ៍ លើសេចក្តីវិនិច្ឆ័យទាំងមូល ។

បានឃើញសំណុំរឿងរដ្ឋប្បវេណីលេខ ២៦២ ចុះថ្ងៃទី ៣០ ខែសីហា ឆ្នាំ២០០១ របស់តុលាការកំពូល ។

តាមពាក្យបណ្តឹង ចុះថ្ងៃទី ១៤-០៥-៩៩ របស់ក្រសួងការបរទេសថា ខ្លួនប្តឹងសុំរំលាយកិច្ចសន្យា ជួលអសង្ហារឹម និងទារសំណងប្រាក់ឈ្នួលព្រមទាំងការប្រាក់យឺតយ៉ាវពីឈ្មោះ ឯម ប៉ុនថា ដោយហេតុថា ឈ្មោះនេះ មិនគោរព តាមកិច្ចសន្យា ចុះថ្ងៃទី ០១-០១-៩៥ ។

បានឃើញសាលក្រមលេខ ០៨(ឆ) ចុះថ្ងៃទី២៩ ខែកុម្ភៈ ឆ្នាំ២០០០ របស់តុលាការក្រុងភ្នំពេញ សម្រេចចំពោះមុខគូក្តី ដែលមានខ្លឹមសារនៃសេចក្តីសម្រេចដូចតទៅ៖

១- ទទួលពាក្យបណ្តឹង ចុះថ្ងៃទី១៤-០៥-៩៩ របស់ឯកឧត្តមហោ ណាំហុង ទេសរដ្ឋមន្ត្រី និងជាអគ្គនាយកក្រសួងការបរទេស និងសហប្រតិបត្តិការអន្តរជាតិទុកជាត្រឹមត្រូវតាមទម្រង់ និងគតិច្បាប់ ។

២- ទទួលស្គាល់លិខិតផ្ទេរសិទ្ធិចុះថ្ងៃទី ២៥-១១-៩៩ របស់លោក ហោ ណាំហុង ទុកជាត្រឹមត្រូវ តាមច្បាប់ ។

៣- ទទួលស្គាល់លិខិតផ្ទេរសិទ្ធិ ចុះថ្ងៃទី ១២-០៧-៩៩ របស់លោក ឯម ប៉ុនថា ទុកជាត្រឹមត្រូវ តាមច្បាប់ ។

៤- ទទួលពាក្យបណ្តឹងតប ចុះថ្ងៃទី១៥-០២-២០០០ របស់លោកទូច ឆេងតិច ទុកជាត្រឹមត្រូវតាមទម្រង់ច្បាប់ តែបដិសេធចោលដោយខុសពីគតិច្បាប់ ។

៥- រឹបអូសប្រាក់ប្រដាប់ក្តីគឺពន្ធចុះបញ្ជីក្តី និងពន្ធហ្នឹងចំនួន ១.៨០០រៀល រង្វាន់ក្រឡាបញ្ជីកាន់ ហិបប្រាក់ ២០០៛ រង្វាន់អ្នកប្រគល់ដីកាកោះ ៥.០០០រៀល សរុប ៧.០០០រៀល ដែលឈ្មោះទូច ឆេងតិច បានបង្កូចហើយ ។

៦- រំលាយកិច្ចសន្យាជួលអសង្ហារឹម និងអាគារសាខាស្ថិតនៅឡូតីលេខ០៨ ផ្លូវសម្តេចល្វាឯម ច្រកមហាវិថីព្រះនរោត្តម រាជធានីភ្នំពេញរវាងក្រសួងការបរទេស និងកិច្ចសហប្រតិបត្តិការអន្តរជាតិ ដែល តំណាងដោយលោក ស៊ឹម ស្នង ប្រធាននាយកដ្ឋានកិច្ចការទូទៅក្រសួងការបរទេស និងលោកឯម ប៉ុនថា ចោលជាអសារបង់ និងប្រគល់អសង្ហារឹម ខាងលើជូនក្រសួងការបរទេស កាន់កាប់វិញ ចាប់ពីថ្ងៃនេះតទៅ តាមមាត្រា១០៧នៃច្បាប់ស្តីពីកិច្ចសន្យា និងការទទួលខុសត្រូវ ក្រៅកិច្ចសន្យា ។

៧- បង្គាប់ឱ្យឈ្មោះឯម ប៉ុនថា បង់ថ្លៃឈ្នួលដែលនៅជំពាក់ក្រសួងការបរទេសចំនួន ៤៦០៤០\$US គិតរហូតដល់ថ្ងៃទី ២៩-០២-២០០០ តាមមាត្រា១០៥ នៃច្បាប់ស្តីពីកិច្ចសន្យា និងការ ទទួលខុសត្រូវក្រៅកិច្ចសន្យា បើឈ្មោះឯម ប៉ុនថា គ្មានប្រាក់សងត្រូវរឹបអូសទ្រព្យសម្បត្តិលក់ឡាយឡុង បើរឹងរុះត្រូវដាក់គុកបង្ខំដល់រូបកាយ ដើម្បីទារប្រាក់តាមច្បាប់ស្តីពីនីតិវិធី អនុវត្តសាលក្រមរដ្ឋប្បវេណី ។

៨- បង្គាប់ឱ្យឈ្មោះឯម ប៊ុនថា បង់ប្រាក់ប្រដាប់ក្តី គឺពន្ធចុះបញ្ជីក្តី និងពន្ធហ្នឹងចំនួន១៨០០៛ រង្វាន់ក្រឡាបញ្ជីកាន់ហិបប្រាក់២០០៛ រង្វាន់អ្នកប្រគល់ដីកោះ ៥០០០៛ សរុប ៧០០០៛ ប្រាក់នេះ បានកាត់យកពីប្រាក់ ៧០០០៛ ដែលដើមចោទបានបង់ទុកជាស្រេច កាលបើហួសឧទ្ធរណ៍បង្គាប់ឱ្យចុង ចម្លើយសងប្រាក់ ៧០០០៛ នេះឱ្យដើមចោទវិញ និង បង្គាប់ឱ្យបង់ពន្ធសមាមាត្រ ១%លើប្រាក់ ៤៦០៤០ដុល្លា ស្មើនឹង ៤៦០ដុល្លា ប្រាក់ពន្ធសមាមាត្រនេះត្រូវបង់ចូលថវិការដ្ឋចំនួន ៨០% ស្មើនឹង ៣៦៨ដុល្លា និង បានជារង្វាន់ក្រឡាបញ្ជីទូទាំងប្រទេសចំនួន ២០% ស្មើនឹង ៩២ដុល្លា ។

៩- សាលក្រមនេះ ប្រកាសជាសាធារណៈចំពោះមុខតំណាងគូក្តី បើកផ្លូវឧទ្ធរណ៍ក្នុងកំណត់ ច្បាប់ ។

បានឃើញ បណ្តឹងឧទ្ធរណ៍លេខ ០៩(ឆ) ចុះថ្ងៃទី ២០ ខែមេសា ឆ្នាំ២០០០ របស់លោកមេធាវី ទូច ឆេងតិច ប្តឹងមិនសុខចិត្តនឹងសាលក្រមលេខ ០៨(ឆ) ចុះថ្ងៃទី២០ ខែមេសា ឆ្នាំ ២០០០ របស់តុលាការក្រុងភ្នំពេញ លើសេចក្តីសម្រេចទាំងមូល ។

បានឃើញ សាលដីការដ្ឋប្បវេណីលេខ ៤៤(ឈ) ចុះថ្ងៃទី ២៩ ខែមីនា ឆ្នាំ២០០១ របស់សាលាឧទ្ធរណ៍ សម្រេចចំពោះមុខគូក្តី ដែលមានខ្លឹមសារ នៃសេចក្តីសម្រេចដូចតទៅ៖

១- ទទួលបណ្តឹងឧទ្ធរណ៍របស់មេធាវីទូច ឆេងតិច ចុះថ្ងៃ ទី២០-០៤-២០០០ ទុកជាត្រឹមត្រូវតាមទម្រង់ច្បាប់ តែបដិសេធចោល ដោយខុសនឹង គតិច្បាប់ ។

២- តម្កល់សាលក្រមរដ្ឋប្បវេណីលេខ០៨(ឆ) ចុះថ្ងៃទី២៩-០២-២០០០ របស់តុលាការក្រុង ភ្នំពេញ ទុកជាបានការពេញទាំងមូល ។

៣- រឹបអូសប្រាក់ប្រដាប់ក្តី ជាន់សាលាឧទ្ធរណ៍ចំនួន ១៣.០០០រៀល គឺ ពន្ធចុះបញ្ជីក្តី និងពន្ធហ្នឹង២៥៥០៛ រង្វាន់ក្រឡាបញ្ជីកាន់ហិបប្រាក់៤៥០រៀល រង្វាន់អ្នកប្រគល់ដីកោះ៥.០០០រៀល និងចំណាយលើអាជ្ញាធរតុលាការ ៥០០០រៀល ។

៤- សាលដីកានេះជំនុំជំរះ និងប្រកាសជាសាធារណៈ ចំពោះមុខគូក្តី បើកផ្លូវប្តឹងសាទុក្ខតាម កំណត់ច្បាប់ ។

បានឃើញ បណ្តឹងសាទុក្ខលេខ១៣៤ ចុះថ្ងៃទី២០ ខែមេសា ឆ្នាំ២០០១ របស់លោកមេធាវីទូច ឆេងតិច និងជាតំណាងឱ្យលោកឯម ប៊ុនថា ប្តឹងមិនសុខចិត្តនឹងសាលដីការដ្ឋប្បវេណីលេខ ៤៤(ឈ) ចុះថ្ងៃទី២៩ ខែមីនា ឆ្នាំ២០០១ របស់សាលាឧទ្ធរណ៍ លើត្រង់ចំណុច នៃសេចក្តីវិនិច្ឆ័យ ទាំងមូល ។

បានឃើញសារណាការពារ ចុះថ្ងៃទី១២-១០-២០០១ របស់លោកមេធាវីទូច ឆេងតិច តំណាងឱ្យលោកឯម ប៊ុនថា.

បានឃើញ សារណាតប ចុះថ្ងៃទី១៩-១០-២០០១ របស់លោកជា បូរ៉ាត បានស្តាប់ របាយការណ៍ របស់ចៅក្រមជាយការណ៍

បានស្តាប់សចក្តីសន្និដ្ឋានរបស់តំណាងមហាអយ្យកាថា:
បណ្តឹងសាទុក្ខរបស់ចុងចម្លើយស្ថិតក្នុងកំណត់ច្បាប់ គប្បីលើកយកមកពិចារណា ។

-តម្កល់សំណុំរឿងទុកជាបានការពេញទំងមូល ។

សូមក្រុមប្រឹក្សាជំនុំជំរះ មេត្តាពិនិត្យ និងសម្រេច ។

ក្រឡាបញ្ជីអានសារណារបស់លោក ឯម ប៊ុនថា

បានស្តាប់ចម្លើយរបស់ឈ្មោះជា បូរ៉ាត ឆ្លើយថា : សុំឱ្យតុលាការរំលាយកិច្ចសន្យាជួលអសង្ហារឹម និង អាគារសាខា ស្ថិតនៅផ្ទះលេខ០៨ ផ្លូវសម្តេចល្វាឯម ច្រកមហាវិថីព្រះនរោត្តមរវាងក្រសួង ការបរទេស និង លោក ឯម ប៊ុនថា ចោលជាអសារបង់ ។

សុំឱ្យលោកឯម ប៊ុនថា បង់ថ្លៃឈ្នួលដំពាក់មកក្រសួងការបរទេស ។

លោកមេធាវីទូច ឆេងតិច តំណាងឱ្យលោកឯម ប៊ុនថា បានធ្វើសេចក្តីសន្និដ្ឋានថា:

កិច្ចសន្យាគឺ មានរយៈពេល ១៥ឆ្នាំ គឺចាប់ពីថ្ងៃទី ០១-០១-១៩៩៥ ដល់ថ្ងៃទី ៣០-១២-២០០៩ នៅពេលនោះ តម្លៃជួលគឺ ២៣០០ដុល្លា (ពីរពាន់បីរយដុល្លាអាមេរិក) ក្នុងមួយខែលោកឯម ប៊ុនថា បានអនុវត្តតាមកិច្ចសន្យាបង់ប្រាក់ ឱ្យក្រសួងការបរទេសមករហូតដល់ឆ្នាំ ១៩៩៧ មានសភាព- ការណ៍សង្គ្រាមក្នុងប្រទេស(ថ្ងៃទី៥,៦ កក្កដា ឆ្នាំ១៩៩៧) ទើបគាត់ផ្អាកការរកស៊ី និងបង់ប្រាក់ឱ្យមួយ រយៈ ពីព្រោះគាត់បានចេញទៅបរទេស។

ក្រោយមកនៅថ្ងៃទី០៣ ខែមីនា ឆ្នាំ១៩៩៩ ក្រសួងការបរទេស បានចេញលិខិតទារប្រាក់ពីគាត់ ដោយមានការឯកភាពពីរដ្ឋមន្ត្រីឱ្យបង់តម្លៃតែ ១០% ប៉ុណ្ណោះ ក្នុងមួយខែ ស្មើនឹង (២៣០ដុល្លា) ក្នុងមួយខែ ។

តាមច្បាប់កិច្ចសន្យា ដែលអាចរំលាយកិច្ចសន្យាបានលុះត្រាតែគូភាគីណាមួយមានកំហុស។ ប៉ុន្តែ នៅក្នុងកិច្ចសន្យាជួលអចលនវត្ថុរវាងលោកឯម ប៊ុនថា និង ក្រសួងការបរទេស ចុះថ្ងៃទី០១ ខែមករា ឆ្នាំ១៩៩៥ នោះ ត្រង់ប្រការទី៧ ចំណុច (ខ) ស្តីពីការបដិសេធកិច្ចសន្យា និងប្រការទី៨ ស្តីពីពេលមានវិវាទ(សិទ្ធិ និង ការដោះស្រាយវិវាទ) គឺ ភាគីទាំងពីរត្រូវពិភាក្សាគ្នាដោះស្រាយវិវាទគ្នា ជាលក្ខណៈមិត្តភាព ដោយឈរលើស្មារតីគោរពផលប្រយោជន៍គ្នាទៅវិញទៅមក ។ ម៉្យាងទៀតក្នុងករណី ដែលវិវាទមិនអាចដោះស្រាយបានរវាងគ្នា ការវិវាទនេះ នឹងត្រូវបញ្ជូនទៅបង្កើតអាជ្ញាកណ្តាលមួយ ដើម្បីដោះស្រាយមុនពេលបញ្ជូនទៅតុលាការ ។ ហេតុដូច្នេះនេះ ក្រសួងការបរទេស តំណាងឱ្យលោកជា បូរ៉ាត ពុំបានគោរពតាមកិច្ចសន្យារបស់ខ្លួនត្រង់ប្រការ ៧-៨ នោះឡើយ ។

ខ្ញុំបាទសូមសំណូមពរពីឯកឧត្តម មេត្តាបង្វិលសំណុំរឿងក្តីនេះ ទៅសាលាឧទ្ធរណ៍ ដើម្បីឱ្យគូភាគី កែប្រែកិច្ចសន្យាជាថ្មី និងសាលាឧទ្ធរណ៍បន្តចាត់របៀបអង្កេតមើលសភាពការណ៍ជាក់ស្តែង ដែលកំពុង ជួសជុលកែលំអ ចំពោះសណ្ឋាគារ និងការដាក់ទុនបន្ថែមទៀតអស់ប្រាក់ជាច្រើន ។

- ក្រោយពីបានស្តាប់របាយការណ៍របស់ចៅក្រមរបាយការណ៍
- ក្រោយពីបានស្តាប់សេចក្តីសន្និដ្ឋានរបស់តំណាងមហាអយ្យការ
- ក្រោយពីបានស្តាប់សារណារបស់តំណាងចុងចម្លើយ និង ចម្លើយរបស់សំណាង ដើមចោទ និងសេចក្តីសន្និដ្ឋានការពាររបស់មេធាវី ចុងចម្លើយ ។
- ក្រោយពីបានពិភាក្សា ត្រឹមត្រូវតាមច្បាប់ហើយ

តុលាការកំពូល

- យល់ឃើញថា បណ្តឹងសាទុក្ខលេខ ១៣៤ ចុះថ្ងៃទី ២០-០៤-២០០១ របស់លោកទូច ឆេងតិច ធ្វើឡើងក្នុងកំណត់ច្បាប់តុលាការកំពូល អាចលើករឿងនេះមកជំនុំជំរះ បានតាមមាត្រា ១៤ នៃច្បាប់ស្តីពី ការចាត់តាំង និងសកម្មភាពរបស់សាលាជំរះក្តី។

- យល់ឃើញថា ការលើកឡើងរបស់លោកទូច ឆេងតិច តំណាងឱ្យលោកឯម ប៊ុនថា ក្នុងសារណាចុះថ្ងៃទី ១២-១០-២០០១ ថា តំណាងក្រសួងការបរទេសលោក ជា បូរ៉ាត ពុំបានគោរពតាម កិច្ចសន្យាគ្រង់ប្រការ ៧-៨ និង ពុំបានគោរពតាមកិច្ចសន្យាក្នុងករណី ពេលមានប្រធានសក្តិ សង្គ្រាម កើតឡើង និង ពុំបានពិភាក្សាគ្នាដោះស្រាយ ពុំបានបង្កើតអាជ្ញាកណ្តាល គឺ បែរជាប្តឹងមកតុលាការ ដើម្បីសុំវិលមកកិច្ចសន្យា ដែលមិនទាន់ចប់នោះ គឺជាការពុំត្រឹមត្រូវឡើយ ពីព្រោះថា :

- ក្រសួងការបរទេស បានជូនដំណឹងលោក ឯម ប៊ុនថា តាមលិខិតអញ្ជើញលេខ ២៤៩ ហគ. កបទ.សអ ចុះថ្ងៃទី ១៩-០៩-៩៩ លិខិត១០៣៦ ហគ.កបទសអ ចុះថ្ងៃទី០៥-០៤-៩៩ រួចហើយ ។ ប៉ុន្តែលោកឯម ប៊ុនថា ពុំបានអញ្ជើញ ចូលទៅដោះស្រាយតាមការអញ្ជើញទេ។

- លោក ឯម ប៊ុនថា ជាអ្នកជួលពុំបានគោរពតាមលក្ខខ័ណ្ឌ នៃកិច្ចសន្យា ព្រមទាំងពុំបាន បំពេញកាតព្វកិច្ច របស់ខ្លួនដូចមានចែងក្នុងប្រការ៣ នៃកិច្ចសន្យា ទោះបីក្រសួងការបរទេសបានបញ្ជុះ តម្លៃជួលយកតែត្រឹម ១០% ក្នុងពេល និងក្រោយពេលព្រឹត្តិការណ៍ ថ្ងៃទី៥-៦ ខែកក្កដា ឆ្នាំ១៩៩៧ ក៏ដោយ ។

-យល់ឃើញថា លោកមេធាវី ទូច ឆេងតិច ជាតំណាងឱ្យលោក ឯម ប៊ុនថា បានធ្វើសារណាជូនមកតុលាការកំពូលរួចហើយ ហើយលោកមេធាវី ក៏បានមកចូលរួមនាសវនាការនេះដែរ ប៉ុន្តែ លោកបានដាក់ពាក្យសុំពន្យារពេលសវនាការ ដោយហេតុថាលោក ឯម ប៊ុនថា មានធុរៈចំបាប់ និងពុំទាន់បានទទួលដីកាកោះ ។ តុលាការកំពូលពុំអាចពន្យារពេលបានទេពីព្រោះពុំមានភស្តុតាងណាថា លោក ឯម ប៊ុនថា ពិតជាមានធុរៈចំបាប់មែន ហើយតំណាងមហាអយ្យការ ដែលមានភារកិច្ចការពារ ប្រយោជន៍ សាធារណៈរបស់ដើមចោទ ក៏ពុំយល់ព្រមដែរ ។ ដូច្នេះតុលាការកំពូលជំនុំជំរះ រឿងនេះក៏បាំងមុខចាត់ទុកជាចំពោះមុខ លោក ឯម ប៊ុនថា ។

-យល់ឃើញថា សាលដីការដ្ឋប្បវេណីលេខ ៤៤(ឈ) ចុះថ្ងៃទី ២៩-០៣-២០០១ របស់សាលា-
ឧទ្ធរណ៍ ដែលបានសម្រេចសេចក្តីមកនេះ មានលក្ខណៈត្រឹមត្រូវទាំងទំរង់ និង គតិច្បាប់ហើយ ។

ហេតុដូច្នោះ

**វិនិច្ឆ័យសេចក្តីចំពោះមុខតំណាងក្រសួងការបរទេស
និងសហប្រតិបត្តិការអន្តរជាតិ អំឡុងមុខលោកឯម ប៊ុនថា
ប៉ុន្តែចាត់ទុកជាចំពោះមុខ**

១- ទទួលបណ្តឹងសាទុក្ខលេខ១៣៤ ចុះថ្ងៃទី ២០-០៤-២០០១ របស់លោក ទូច ឆេងតិច
ទុកជាត្រឹមត្រូវតាមទម្រង់ច្បាប់ ប៉ុន្តែបដិសេធចោលដោយខុស នឹងគតិច្បាប់ ។

២- តម្កល់សាលដីការដ្ឋប្បវេណីលេខ៤៤(ឈ) ចុះថ្ងៃទី២៩-០៣-០១ របស់សាលាឧទ្ធរណ៍ទុក
ជាបានការពេញទាំងមូល ។

៣- រឹបអូសប្រាក់ប្រដាប់ក្តីចំនួន ១៩.០០០៛ ដែលលោក ជា បូរ៉ាត បានបង់ជួសគឺ:

-ពន្ធចុះបញ្ជីក្តី និង ពន្ធហ្នឹងចំនួន ៤០០០៛ ប៉ុន្តែប្រាក់នេះត្រូវកាត់ចំនួន ៨០០៛ សម្រាប់ជាង្វាន់
ក្រឡាបញ្ជីកាន់ហិបប្រាក់

-ចំណាយលើកិច្ចប្រគល់ដីកាកោះចំនួន ១៥០០០៛ សរុប១៩០០០៛ ហើយតម្រូវឱ្យលោក ឯម
ប៊ុនថា សងប្រាក់ចំនួន១៩០០០៛ នេះទៅឱ្យលោកជា បូរ៉ាត វិញ ។

បង្គាប់ឱ្យលោកឯម ប៊ុនថា បង់ពន្ធសមាមាត្រតាមការកំណត់របស់តុលាការក្រុងភ្នំពេញ ។

៤- សាលដីកានេះ ប្រកាសនាសវនាការជាសាធារណៈ នៅថ្ងៃទី ២៥ ខែធ្នូ ឆ្នាំ២០០១ ។